

REGIONAL NEWS UNIT, AIR CUTTACK

Mid-day Bulletin (2.32PM)

18 July - 2024

News Editor : Tapan Kumar Maharana

ମୁଖ୍ୟ ସମ୍ବାଦ

- ପୁଣିଥରେ ଆଜି ଖୋଲାଯାଇଛି ପୁରୀ ଶ୍ରୀମନ୍ଦିର ଭିତର ରତ୍ନଭଣ୍ଡାର
- ଏଏସ୍ଆଇ ଯାଞ୍ଚ ପରେ ଗୁପ୍ତ ସୁଡ଼ଙ୍ଗ ନେଇ ମିଳିବ ସ୍ୱଷ୍ଟ ସୂଚନା, କହିଲେ ଗଜପତି ମହାରାଜା
- ରଥାରୁଡ଼ ଠାକୁରଙ୍କଠାରେ ଆଜି ଲାଗି ହେବ ଅଧରପଣା
- ନିର୍-ଯୁଦ୍ଧି ପ୍ରବେଶିକା ପରୀକ୍ଷା ଅନିୟମିତତା ଅଭିଯୋଗ ସମ୍ପର୍କିତ ଆବେଦନଗୁଡ଼ିକର ସୁପ୍ରିମକୋର୍ଟରେ ଆଜି ଶୁଣାଣି

ଏବଂ

- ପଶ୍ଚିମ କେନ୍ଦ୍ରୀୟ ଏବଂ ସଂଲଗ୍ନ ଉତ୍ତର-ପଶ୍ଚିମ ବଙ୍ଗୋପସାଗରରେ ଆସନ୍ତାକାଲି ଲଘୁଚାପର ସମ୍ଭାବନା

ଭିତର ରତ୍ନଭଣ୍ଡାର ଖୋଲାଯିବା

ପୁରୀ ଶ୍ରୀମନ୍ଦିର ଭିତର ରତ୍ନଭଣ୍ଡାର ଆଜି ପୁଣିଥରେ ଖୋଲାଯାଇଛି । ଏଥିପାଇଁ ମନୋନୀତ ୧୧ ଜଣିଆ କମିଟିଙ୍କ ଉପସ୍ଥିତିରେ ନିର୍ଦ୍ଧାରିତ ସମୟରେ ରତ୍ନଭଣ୍ଡାର ଖୋଲିବା କାର୍ଯ୍ୟ ଆରମ୍ଭ କରାଯାଇଥିଲା । କମିଟି ସଦସ୍ୟଙ୍କ ବ୍ୟତୀତ ଓଡ୍ରାଫ୍, ଡାକ୍ତରୀ ଦଳ, ସ୍କେକ ହେଲ୍ପ ଲାଇନ୍ ସଦସ୍ୟ ଏବଂ ପୁଲିସ ମଧ୍ୟ ଉପସ୍ଥିତ ଥିଲେ । ଶ୍ରୀମନ୍ଦିର ଭିତରକୁ ସକାଳ ୮ଟାରୁ ସର୍ବସାଧାରଣ ଭକ୍ତଙ୍କର ପ୍ରବେଶ ଉପରେ କଟକଣା ଜାରି କରାଯାଇଥିଲା । ଗଜପତି ମହାରାଜା ଦିବ୍ୟସିଂ ଦେବ ରତ୍ନଭଣ୍ଡାର ଖୋଲା କାର୍ଯ୍ୟର ଅନୁଧ୍ୟାନ କରିଥିଲେ । ଭିତର ରତ୍ନଭଣ୍ଡାର ମଧ୍ୟରୁ ସମସ୍ତ ଅଳଙ୍କାରକୁ ଖଟସେଜ ଘରେ ନିର୍ମିତ ସ୍କ୍ରୁଲୁମକୁ ସ୍ଥାନାନ୍ତର କରାଯାଇଛି । ଅଳଙ୍କାର ସ୍ଥାନାନ୍ତରଣ ପ୍ରକ୍ରିୟା ଶେଷ ହେବା ପରେ ଏଏସ୍ଆଇର ସ୍ୱତନ୍ତ୍ର ବୈଷୟିକ ଟିମ୍ ରତ୍ନଭଣ୍ଡାର ଯାଞ୍ଚ କରିବାର କାର୍ଯ୍ୟସୂଚୀ ରହିଛି । ଏଏସ୍ଆଇର ଅନୁଧ୍ୟାନ ଶେଷ ହେବାପରେ ଭିତର ରତ୍ନଭଣ୍ଡାର ମରାମତି ନେଇ ଶ୍ରୀମନ୍ଦିର ପ୍ରଶାସନ ପକ୍ଷରୁ ଆବଶ୍ୟକୀୟ ପଦକ୍ଷେପ ଗ୍ରହଣ କରାଯିବ । ସମ୍ପୂର୍ଣ୍ଣ ଅଳଙ୍କାର ସ୍ଥାନାନ୍ତର ହେବା ଏବଂ ଏଏସ୍ଆଇର ଯାଞ୍ଚ ପରେ ଭିତର ରତ୍ନଭଣ୍ଡାରରେ ଗୁପ୍ତ ସୁଡ଼ଙ୍ଗ ରହିଛି କି ନାହିଁ ତାହା ସ୍ପଷ୍ଟ ହେବ ବୋଲି ଗଜପତି ମହାରାଜା ସୂଚନା ଦେଇଛନ୍ତି ।

ରତ୍ନଭଣ୍ଡାର ସମ୍ପୂର୍ଣ୍ଣ ମରାମତି ପରେ ସମସ୍ତ ଅଳଙ୍କାରର ଗଣତି ମଣତି କରାଯିବ ବୋଲି ଗଜପତି ମହାରାଜା କହିଛନ୍ତି ।

Puri

ଅଧରପଣା

ଶ୍ରୀକ୍ଷେତ୍ରରେ ଆଜି ଦ୍ଵାଦଶୀ ତିଥିରେ ରଥାରୁଡ଼ ଠାକୁରଙ୍କ ଅଧରପଣା ଲାଗି ହେବ । ମଧ୍ୟାହ୍ନ ଧୂପନୀତି ଶେଷ ହେବା ପରେ ଶ୍ରୀଜୀଉଙ୍କ ଅଧର ଉତ୍ତର ହାଣ୍ଡିରେ ରଥ ଉପରେ ଏହି ସ୍ଵତନ୍ତ୍ର ପଣାଭୋଗ କରାଯିବ । ସହ ଏହାକୁ ଭଙ୍ଗାଯିବାର ବିଧି ରହିଛି । ତିନିଠାକୁରଙ୍କ ଠାରେ ୯ଟି ମାଟି ହାଣ୍ଡିରେ ଅଧରପଣା ଲାଗି ହେବ । ଭୋଗ ପରେ ହାଣ୍ଡିକୁ ଭାଙ୍ଗି ଚଣ୍ଡିଚାମୁଣ୍ଡା, ଅଶରୀରିଙ୍କ ଉଦ୍ଦେଶ୍ୟରେ ଏହି ପଣାକୁ ଉତ୍ସର୍ଗ କରାଯିବାର ବିଧି ରହିଛି । ଏହି ନୀତିକୁ ଶୃଙ୍ଖଳିତ ଭାବେ ସମ୍ପନ୍ନ କରିବା ଲାଗି ପ୍ରଶାସନ ପକ୍ଷରୁ ବ୍ୟବସ୍ଥା କରାଯାଇଛି । ଚତୁର୍ଦ୍ଦାମୂର୍ତ୍ତି ଆସନ୍ତାକାଳି ଶ୍ରୀମନ୍ଦିରକୁ ଗୋଟି ପହଣ୍ଡିରେ ବିଜେ କରିବେ । ନିର୍ଦ୍ଧାରିତ କାର୍ଯ୍ୟସୂଚୀ ଅନୁଯାୟୀ ରାତି ୮ଟା ସୁଦ୍ଧା ଅଧରପଣା ନୀତି ଶେଷ ହେବ । ରାତି ୯ଟାରେ ମହାସ୍ନାନ ଏବଂ ୧୦ଟାରେ ଠାକୁରଙ୍କର ମଇଲମ ଓ ବେଶ ଅନୁଷ୍ଠିତ ହୋଇ ସନ୍ଧ୍ୟା ଆଳତୀ ସମ୍ପନ୍ନ ହେବ । ରଥାରୁଡ଼ ଠାକୁରଙ୍କୁ ଦର୍ଶନ ପାଇଁ ଆଜି ମଧ୍ୟ ପୁରୀରେ ପ୍ରବଳ ଜନସମାଗମ ହୋଇଛି ।

ଡେଙ୍କାନାଳ-ସୁନାବେଶ ଅନୁଷ୍ଠିତ

ଡେଙ୍କାନାଳରେ ରଥାରୁଡ଼଼ ଠାକୁରଙ୍କର ସୁନାବେଶ ଅନୁଷ୍ଠିତ ହୋଇଥିଲା । ସନ୍ଧ୍ୟା ୭ଟାରୁ ରାତି ୧୧ଟା ପର୍ଯ୍ୟନ୍ତ ଶ୍ରଦ୍ଧାଳୁ ଠାକୁରଙ୍କର ସୁନାବେଶ ଦର୍ଶନ କରିଥିଲେ । ୨୦୦୪ ମସିହାରୁ ଡେଙ୍କାନାଳରେ ଠାକୁରଙ୍କର ସୁନାବେଶ ଅନୁଷ୍ଠିତ ହେଉଛି ।

Desk

ସ୍ନାତକୋତ୍ତର ପାଠ୍ୟକ୍ରମ ନାମଲେଖା

ଚଳିତ ଶିକ୍ଷାବର୍ଷ ସ୍ନାତକୋତ୍ତର ପାଠ୍ୟକ୍ରମରେ ତୃତୀୟ ପର୍ଯ୍ୟାୟ ନାମଲେଖା ଆଜିଠାରୁ ଆରମ୍ଭ ହୋଇଛି । ଛୁଟିଦିନ ବ୍ୟତୀତ ଆସନ୍ତା ୨୨ ତାରିଖ ପର୍ଯ୍ୟନ୍ତ ଏହି ପ୍ରକ୍ରିୟା ଜାରି ରହିବ ବୋଲି ଉଚ୍ଚଶିକ୍ଷା ବିଭାଗ ପକ୍ଷରୁ ସୂଚନା ଦିଆଯାଇଛି । ତୃତୀୟ ପର୍ଯ୍ୟାୟ ନାମଲେଖା ପାଇଁ ମୋଟ ୪୪ ହଜାର ୬୦ ଜଣ ଛାତ୍ରଛାତ୍ରୀ ମନୋନୀତ ହୋଇଛନ୍ତି । ସେମାନଙ୍କ ମଧ୍ୟରେ ୧୯ ହଜାର ୧୮୧ ଜଣ ଛାତ୍ର ଏବଂ ୨୪ ହଜାର ୮୭୮ ଜଣ ଛାତ୍ରୀ ରହିଛନ୍ତି । ବିଜ୍ଞାନ ପାଇଁ ୧୪ ହଜାର ୩୨୩ ଜଣ, କଳାରେ ୨୫ ହଜାର ୭୯୧, ବାଣିଜ୍ୟରେ ୨ ହଜାର ୮୮୦, ଶାସ୍ତ୍ରୀ ପାଠ୍ୟକ୍ରମରେ ୧୯୮ ଏବଂ ସେଲଫ୍ ପାଇନାନ୍ସିଂ ୮୧୬ ଜଣ, ଆଇନ ପାଠ୍ୟକ୍ରମରେ ୪୩ ଜଣ ଛାତ୍ରଛାତ୍ରୀ ମନୋନୀତ ହୋଇଛନ୍ତି ।

ସୂଚନାଯୋଗ୍ୟ, ସ୍ନାତକ ପାଠ୍ୟକ୍ରମର ପ୍ରଥମ ବର୍ଷ ପାଇଁ ଦ୍ୱିତୀୟ ପର୍ଯ୍ୟାୟ ନାମଲେଖା ପରେ ୧ ଲକ୍ଷ ୫୩ ହଜାର ୩୪୭ଟି ସିଟ୍ ଖାଲି ପଡ଼ିଛି ।

Puri

ବିଜେପି କାର୍ଯ୍ୟକାରିଣୀ ବୈଠକ

ପୁରୀରେ ଦୁଇଦିନିଆ ବିଜେପି କାର୍ଯ୍ୟକାରିଣୀ ବୈଠକ ଆସନ୍ତାକାଲି ଅନୁଷ୍ଠିତ ହେବ । ବୈଠକରେ ରାଜ୍ୟ ବିଜେପିର ସମସ୍ତ ନେତୃବୃନ୍ଦ ଯୋଗଦେବାର କାର୍ଯ୍ୟକ୍ରମ ରହିଛି । ଏଥିରେ ସମସ୍ତ ସାଂସଦ, ବିଧାୟକଙ୍କ ସମେତ ପ୍ରଭାରୀମାନେ ଯୋଗଦେବେ । ଏହି କାର୍ଯ୍ୟକ୍ରମରେ ବିଜେପି ରାଷ୍ଟ୍ରୀୟ ଅଧ୍ୟକ୍ଷ ଜେ.ପି.ନନ୍ଦୁ ଯୋଗଦେଇ ଦଳର ସାଂଗଠନିକ ସ୍ଥିତି ଏବଂ ରାଜ୍ୟରେ ଉନ୍ନତିମୂଳକ କାର୍ଯ୍ୟକ୍ରମକୁ ନେଇ ଆଲୋଚନା କରିବେ ।

Pool

ଏସ୍‌ସି - ନିର୍

ନିର୍-ଯୁକ୍ତି ପ୍ରବେଶିକା ପରୀକ୍ଷା ଅନିୟମିତତା ଅଭିଯୋଗ ସମ୍ବନ୍ଧିତ ଆବେଦନ ଗୁଡ଼ିକର ସୁପ୍ରିମକୋର୍ଟରେ ଆଜି ଶୁଣାଣି କରାଯିବ । ସର୍ବୋଚ୍ଚ ନ୍ୟାୟାଳୟ ଗତ ୧୧ ତାରିଖରେ ଏହି ମାମଲାର ଶୁଣାଣି କରି ସମସ୍ତ ପକ୍ଷଙ୍କୁ ସତ୍ୟପାଠ ଦାଖଲ କରିବା ପାଇଁ ନିର୍ଦ୍ଦେଶ ଦେବା ସହ ଆଜି ଶୁଣାଣି ପାଇଁ ଦିନ ଧାର୍ଯ୍ୟ କରିଥିଲେ । ପ୍ରଧାନ ବିଚାରପତି ଜଷ୍ଟିସ ଡି.ଓ.ଇ. ଚନ୍ଦ୍ରଚୂଡ଼, ଜଷ୍ଟିସ ଜେ.ବି. ପାଠିଓଲା ଏବଂ ଜଷ୍ଟିସ ମନୋଜ ମିଶ୍ରାଙ୍କୁ

ନେଇ ଗଠିତ ଖଣ୍ଡପୀଠ ଏ ସଂକ୍ରାନ୍ତ ୪୦ଟିରୁ ଅଧିକ ଆବେଦନର ଏକତ୍ର ଶୁଣାଣି କରିବେ ।

HS

ନିର୍-ସ୍ତୃତି ପ୍ରଶ୍ନପତ୍ର ପ୍ରଘଟ ମାମଲା

ନିର୍-ସ୍ତୃତି ପ୍ରଶ୍ନପତ୍ର ପ୍ରଘଟ ମାମଲାରେ ସିବିଆଇ ପାଟନା ଏମ୍ବର ୩ ଜଣ ଡାକ୍ତରୀ ଛାତ୍ରଙ୍କୁ ପଚରାଉଚରା କରିଛି । ସେମାନଙ୍କର ମୋବାଇଲ୍ ଫୋନ୍ ଏବଂ ଲ୍ୟାପ୍‌ଟପ୍‌କୁ ମଧ୍ୟ ଜବତ କରାଯାଇଛି । ୨୦୨୧ ବ୍ୟାଚ୍‌ର ଏହି ଛାତ୍ରଙ୍କୁ ଏମ୍ବ ହସ୍ପିଟାଲରୁ ସିବିଆଇ ହେପାଜତକୁ ନେଇଥିବା ଜଣାପଡ଼ିଛି । ସେମାନେ ରହୁଥିବା ରୁମ୍‌କୁ ମଧ୍ୟ ସିଲ୍ କରାଯାଇଛି ବୋଲି ସିବିଆଇ ପକ୍ଷରୁ ସୂଚନା ଦିଆଯାଇଛି ।

Gajapati

ସ୍ଵାସ୍ଥ୍ୟ ଶିବିର ଅନୁଷ୍ଠିତ

ଗଜପତି ଜିଲ୍ଲାର ସମସ୍ତ କର୍ମଚାରୀଙ୍କ ପାଇଁ ପାରଳାଖେମୁଣ୍ଡିଠାରେ ଏକ ସ୍ଵାସ୍ଥ୍ୟ ଶିବିର ଅନୁଷ୍ଠିତ ହୋଇଛି । ଜିଲ୍ଲା ପ୍ରଶାସନ ଏବଂ ଶ୍ରୀକାକୁଳମସ୍ତିତ ଏକ ହସ୍ପିଟାଲର ମିଳିତ ଆନୁକୂଲ୍ୟରେ ଆୟୋଜିତ ଏହି ଶିବିରରେ ୩୦୦ରୁ ଊର୍ଦ୍ଧ୍ଵ ସରକାରୀ କର୍ମଚାରୀଙ୍କ ସ୍ଵାସ୍ଥ୍ୟ ପରୀକ୍ଷା କରାଯାଇଥିଲା । ଅତିରିକ୍ତ ଜିଲ୍ଲାପାଳ ରାଜେନ୍ଦ୍ର ମିଶ୍ର ଏହି ଶିବିରକୁ ଉଦ୍‌ଘାଟନ କରିଥିବାବେଳେ ଜିଲ୍ଲା ଆରକ୍ଷୀ ଅଧୀକ୍ଷକ ଏବଂ ମୁଖ୍ୟ ଉନ୍ନୟନ ଅଧିକାରୀ ପ୍ରମୁଖ ଯୋଗ ଦେଇଥିଲେ ।

ନୋଡାଲ ଅଧିକାରୀଙ୍କ ଜିଲ୍ଲା ଗସ୍ତ

ରାଜ୍ୟ ବିହନ ନିଗମ ନୋଡାଲ ଅଧିକାରୀ ଭାବେଶ କୁମାର ନାୟକ ଗଞ୍ଜାମ ଜିଲ୍ଲା ଗସ୍ତରେ ଯାଇ ବିଭିନ୍ନ ପ୍ରକଳ୍ପର ସମୀକ୍ଷା କରିଛନ୍ତି । ଗଞ୍ଜାମ ବ୍ଲକର କଣ୍ଟାପଡ଼ା ଗ୍ରାମରେ ଚାଲିଥିବା ପାର୍ମପଣ୍ଟ କାର୍ଯ୍ୟ, ରାମଗଡ଼ ପଞ୍ଚାୟତର ଜୈବିକ ପ୍ରଣାଳୀ ଚାଷ ଏବଂ ଛତ୍ରପୁର ବ୍ଲକର ଘଡ଼ଘଡ଼ା ପଲ୍ଲୀରେ ଚାଲିଥିବା ଛତ୍ରଚାଷର ସ୍ଥିତି ନେଇ ସମୀକ୍ଷା କରିଛନ୍ତି । ଜିଲ୍ଲା ମୁଖ୍ୟ କୃଷି ଅଧିକାରୀ, ମୃତ୍ତିକା ସଂରକ୍ଷଣ ବିଭାଗର ସହ ନିର୍ଦ୍ଦେଶକ ପ୍ରମୁଖ ନୋଡାଲ ଅଧିକାରୀ ଶ୍ରୀ ନାୟକଙ୍କ ସହ ଏହି ଗସ୍ତରେ ଯାଇଥିଲେ ।

HS

ପଦ୍ମଶ୍ରୀ କମଳା ପୂଜାରୀ ଅସୁସ୍ଥ

ପଦ୍ମଶ୍ରୀ କମଳା ପୂଜାରୀଙ୍କୁ ଅସୁସ୍ଥତା ହେତୁ ଚିକିତ୍ସା ପାଇଁ କଟକ ଏସ୍‌ସିବି ମେଡିକାଲ କଲେଜରେ ଭର୍ତ୍ତି କରାଯାଇଛି । ଏକ ସ୍ୱତନ୍ତ୍ର ଆୟୁଲାନୁ ଯୋଗେ ତାଙ୍କୁ କଟକ ଅଣାଯାଇ ଏସ୍‌ସିବିର ମେଡିସିନ୍ ଡ୍ଵାର୍ଡରେ ଚିକିତ୍ସା କରାଯାଉଛି । ସ୍ୱାସ୍ଥ୍ୟାବସ୍ଥାକୁ ଦେଖି ତାଙ୍କୁ ଆଇସିୟୁରେ ରଖାଯାଇଥିବା ଡାକ୍ତରଖାନା ସୂତ୍ରରୁ ଜଣାପଡ଼ିଛି । ମେଡିସିନ୍ ବିଭାଗର ପ୍ରଫେସର ଡାକ୍ତର ଜୟନ୍ତ ପଣ୍ଡାଙ୍କ ନେତୃତ୍ୱରେ ଏକ ଚାରିଜଣିଆ ଡାକ୍ତରୀ ଦଳ ତାଙ୍କର ଚିକିତ୍ସା କରୁଛନ୍ତି ।

ଉପକରଣ ବଣ୍ଟନ ଶିବିର

ସାମାଜିକ ନ୍ୟାୟ ଓ ସଶକ୍ତିକରଣ ମନ୍ତ୍ରଣାଳୟ ଅଧୀନସ୍ଥ ‘ଆଶ୍ରା’ ଓ ଉତ୍ତମ ଚରମାସ୍ଥିତ ପୁର୍ନବାସ ସେବା ଅନୁସନ୍ଧାନ କେନ୍ଦ୍ର ଆନୁକୂଲ୍ୟରେ ଉତ୍ତମଠାରେ ଏକ ଭିନ୍ନକ୍ଷମ ସହାୟକ ଉପକରଣ ବଣ୍ଟନ ଶିବିର ଅନୁଷ୍ଠିତ ହୋଇଛି । ବିଧାୟକ ସୀତାଂଶୁ ଶେଖର ମହାପାତ୍ରଙ୍କ ସମେତ ଜିଲ୍ଲାପାଳ ଏବଂ ବିଭାଗୀୟ ଜିଲ୍ଲାସ୍ତରୀୟ ବରିଷ୍ଠ ଅଧିକାରୀ ଏଥିରେ ଉପସ୍ଥିତ ରହି ଦିବ୍ୟାଙ୍କାଙ୍କୁ ଉପକରଣ ବଣ୍ଟନ କରିଥିଲେ । ଖୋର୍ଦ୍ଧା, ଉତ୍ତମ ଓ ଯାଜପୁର ଜିଲ୍ଲାର ୨୨ ଜଣ ଦିବ୍ୟାଙ୍କାଙ୍କୁ ଯନ୍ତ୍ରଚାଳିତ ଡିନିଚକିଆ ଯାନ, ୯୬ ଜଣଙ୍କୁ ଡିନିଚକିଆ ଯାନ, ଶ୍ରବଣ ଯନ୍ତ୍ର, କୃତ୍ରିମ ଅଙ୍ଗ, ସ୍ପାର୍ଟ ଫୋନ୍ ଆଦି ବଣ୍ଟନ କରାଯାଇଛି ।

Desk

ଉଚ୍ଚଶିକ୍ଷାନୁଷ୍ଠାନ- ପଦବୀ ପୂରଣ

ଉଚ୍ଚଶିକ୍ଷା ଅନୁଷ୍ଠାନଗୁଡ଼ିକରେ ଖାଲି ପଡ଼ିଥିବା ପଦବୀଗୁଡ଼ିକୁ ପୂରଣ କରିବା ଲାଗି ବିଶ୍ୱବିଦ୍ୟାଳୟ ଶିକ୍ଷାନୁଷ୍ଠାନ- ଯୁଜିସି ନିର୍ଦ୍ଦେଶ ଦେଇଛି । ଆସନ୍ତା ୩୧ ତାରିଖ ସୁଦ୍ଧା ଏହି ନିୟୁକ୍ତି ପ୍ରକ୍ରିୟା ଶେଷ କରିବାକୁ କୁହାଯାଇଛି । ସବୁ ବିଶ୍ୱବିଦ୍ୟାଳୟର କୁଳପତି ଏବଂ ମହାବିଦ୍ୟାଳୟ ଗୁଡ଼ିକର ଅଧ୍ୟକ୍ଷଙ୍କୁ ଏ ନେଇ ଯୁଜିସି ପକ୍ଷରୁ ଚିଠି ଲେଖାଯାଇଛି । ମିଳିଥିବା ସୂଚନା ଅନୁଯାୟୀ, ରାଜ୍ୟରେ ଅନୁମୋଦିତ ଅଧ୍ୟାପକ ସଂଖ୍ୟାର ପ୍ରାୟ ୬୦ ପ୍ରତିଶତ ଆସନ ଖାଲିପଡ଼ିଛି ।

ପାରାଦୌଡ଼କୁଦ ପ୍ରତିଯୋଗିତା

ଜାତୀୟ କନିଷ୍ଠ ଓ ଉପ କନିଷ୍ଠ ପାରାଦୌଡ଼କୁଦ ପ୍ରତିଯୋଗିତାରେ ଓଡ଼ିଶା ୧୩ଟି ପଦକ ହାସଲ କରିଛି । ସେଥିମଧ୍ୟରେ ତିନୋଟି ଲେଖାଏଁ ସ୍ୱର୍ଣ୍ଣ ଏବଂ ରୌପ୍ୟ ଓ ୭ଟି କାମ୍ୟ ଅନ୍ତର୍ଭୁକ୍ତ । ସର୍ପ୍ଟୁର୍ ଏବଂ ୧୭ ବର୍ଷରୁ କମ୍ ବାଳିକା ଜାଭେଲିନ୍ ଏଫ୍-୫୪ ବର୍ଗରେ ଓଡ଼ିଶାର ଅନନ୍ୟା ସ୍ୱାଇଁ ଦୁଇଟି ସ୍ୱର୍ଣ୍ଣପଦକ ହାସଲ କରିଥିବାବେଳେ ନିଗନ୍ତ ଭାନୁମଲ୍ଲିକ ଟି-୪୦, ୪୧ ବର୍ଗରେ ଜାଭେଲିନ୍ରେ ସ୍ୱର୍ଣ୍ଣପଦକ ପାଇଛନ୍ତି । ବେଙ୍ଗାଲୁରୁଠାରେ ଅନୁଷ୍ଠିତ ଏହି ପ୍ରତିଯୋଗିତା ଗତକାଳି ଉଦ୍‌ଯାପିତ ହୋଇଛି । ଏଥିରେ ଓଡ଼ିଶାରୁ ୧୫ ଜଣ ଖେଳାଳି ବିଭିନ୍ନ ବର୍ଗରେ ଅଂଶଗ୍ରହଣ କରିଥିଲେ ।

ପାଣିପାଗ

ପଶ୍ଚିମ କେନ୍ଦ୍ରୀୟ ଏବଂ ସଂଲଗ୍ନ ଉତ୍ତର-ପଶ୍ଚିମ ବଙ୍ଗୋପସାଗରରେ ଆସନ୍ତାକାଳି ଏକ ଲଘୁଚାପ କ୍ଷେତ୍ର ସୃଷ୍ଟି ହେବାର ସମ୍ଭାବନା ରହିଛି । ଏହାର ପ୍ରଭାବରେ ଆଜିଠାରୁ ରାଜ୍ୟରେ ବିଭିନ୍ନ ଅଞ୍ଚଳରେ ମଧ୍ୟମରୁ ପ୍ରବଳ ବର୍ଷା ହେବାର ସମ୍ଭାବନା ରହିଛି । କୋରାପୁଟ, କଳାହାଣ୍ଡି, ଗଜପତି, ରାୟଗଡ଼ା, କନ୍ଧମାଳ ଏବଂ ଗଞ୍ଜାମ ଜିଲ୍ଲାର କେତେକ ସ୍ଥାନରେ ପ୍ରବଳରୁ ଅତିପ୍ରବଳ ବର୍ଷା ହେବାର ସମ୍ଭାବନା ରହିଛି । ସେହିପରି ମାଲକାନଗିରି, ନବରଙ୍ଗପୁର, ପୁରୀ, ଖୋର୍ଦ୍ଧା, ଜଗତସିଂହପୁର, କେନ୍ଦ୍ରାପଡ଼ା, ବାଲେଶ୍ୱର, ଭଦ୍ରକ, ମୟୂରଭଞ୍ଜ, ଯାଜପୁର, କେନ୍ଦୁଝର ଓ

କଟକ ଜିଲ୍ଲାର ବିଭିନ୍ନ ସ୍ଥାନରେ ପ୍ରବଳ ବର୍ଷା ହେବା ନେଇ
ଭୁବନେଶ୍ୱରସ୍ଥିତ ଆଞ୍ଚଳିକ ପାଣିପାଗ କେନ୍ଦ୍ର ପୂର୍ବାନୁମାନ କରିଛି ।
